

प्रदेश में 9 से 15 जनवरी तक सड़क सुरक्षा सप्ताह का आयोजन

लखनऊ: 9 जनवरी, 2017

सड़क दुर्घटनाओं में कमी लाने तथा यातायात नियमों के प्रति जन जागरूकता बढ़ाने के उद्देश्य से प्रदेश में 9 से 15 जनवरी 2017 तक "सड़क सुरक्षा सप्ताह" का आयोजन किया गया है। इसके लिए योजनाबद्ध ढंग से प्रवर्तन की कार्यवाही के अलावा सड़क सुरक्षा जागरूकता एवं सड़क सुरक्षा के नियमों के प्रचार-प्रसार संबंधी कार्यवाही कराये जाने निर्देश दिये गये हैं।

अपर पुलिस महानिदेशक, यातायात श्री अनिल अग्रवाल द्वारा इस सम्बन्ध में प्रदेश के सभी जोनल पुलिस महानिरीक्षकों, परिक्षेत्रीय उप महानिरीक्षकों, जिलों के पुलिस प्रभारियों तथा सभी पुलिस अधीक्षक (यातायात) को भारत सरकार से मिले निर्देशों की जानकारी देते हुए जरूरी कार्यवाही सुनिश्चित करने के लिये कहा गया है।

उल्लेखनीय है कि विश्व स्वास्थ्य संगठन द्वारा वर्ष 2011 से 2020 तक Road Safety Decade of Action Plan मनाया जा रहा है एवं उसी क्रम में ब्रासीलिया एग्रीमेंट भी 2015 में किया गया है, जिसमें भारत भी हस्ताक्षरकर्ता है। इसके अनुसार वर्ष 2020 तक दुर्घटनाओं में मृत व्यक्तियों की संख्या में 50 प्रतिशत की कमी लाया जाना है। इसके लिये समयबद्ध ढंग से और निरन्तर पुलिस विभाग, परिवहन विभाग तथा अन्य सम्बन्धित विभागों यथा लोक निर्माण विभाग, शिक्षा विभाग, चिकित्सा एवं स्वास्थ्य विभाग के अतिरिक्त अन्य स्वयंसेवी संगठनों आदि की मदद से लगातार प्रयास किये जाने की आवश्यकता है।